



ERITREAN REVOLUTIONARY DEMOCRATIC FRONT

**ብምክንያት መበል 24 ዓመት በዓል ነጻነት ሃገርና፣
ብሰደግኤ ዝተዳለወ መግለጺ፡**

እነሆ ሃገራዊ ነጻነትና ካብ ዝረጋገጽ መበል 24 ዓመቲ ደፊት ኣሎ። እዚ ጊዜ'ዚ ዕድመ በጽሒ ጎበዝ እዩ። መሬታዊ ነጻነት ሃገርና፣ ዋጋ ዓብርተታት ኣሽሓት ጀጋኑ ሰማእታትናን፣ ልዕሊኡ ዝኸፈልናዮ ኣካል ምጉዳልን እዩ። እቲ ምእንቲ እዛ ክብርቲ መሬትናን ወረጃን ኣላልን ህዝብና ዝተኻየደ ነዊሕን መሪርን ተጋድሎን ዝተኸፈለ ሰፍ ዘይብል መስዋእትን ውጽኢት ብምኃን፣ ወትሩ እንሕበነሉን እንዕቅቦን ምበር ንኣንቲ ካልኢትውን ትኹን፣ ብህልው ክውንነትና ኣንጻርጸርና ክብሪ እንኸልኦ ዓወት ኣይኮነን፤ ንምሕራር መሬትና ዝኸፈልናዮ ሞባእ፣ ንዘይተርፍ ደርባዊ ሓርነትና ባብ ዘርሓወ ታሪኻዊ ዓወት እዩ። ካብ ዝብኢ ናብ ዝብኢ ፈጸሙ መለሳ ከምዘይብሉ፣ ካብ ናይ ግዳም ዝብኢ፣ ዝብኢ ዓድና ክኸፍእ ምበር ዝሕሸሉ ከምዘይኮነ ካብ ጨቡጥ ተግባራዊ ተሞኩሮና ተማሂርና፣ ንመሰረታዊ ዲሞክራሲያዊ ለውጢ እነካይዶ ተጋድሎ ግቡእ ምኃን፣ ንቕሓት ክንድልብ ዘብቅዕ ታሪኻዊ ዓወት እዩ። ብክንድኡ ድማ፣ ህዝብታትና ሎሚ ኣብ ትሕቲ ጨካን ፋሽስታዊ ኣገዛዝኦ ስርዓት ኢሳይያስ/ህግደፍ ዘሕልፉዎ ዘሎዉ ጸበባ ከይረእዩ፣ መተካእታ ዘይርከባ ክብርቲ ሂወቶም ንኣንሳእን ንኣዋሩን ዝበጀዉ ኣእላፍ ሰማእታትና ወትሩ ኣብ ኣእምሮና ዘይሃስስ ዝኸሪ ኣሎዎም። ጀጋኑ ኣካለ ስንኩላና ድማ፣ ነኹብሮምን ከም ብሌን ዓይንና ርኢና ግቡእ ክንክን ክግበረሎም ከምዝግባእ ብጽንዓት ንኣምን።

ወትሩ ደጋጊምና ከምንገልጽ፣ መሬታዊ ነጻነትና፣ ምስቲ ዝኸፈልናዮ ከቢድ ኩሉ መዳያዊ መስዋእቲ ዝመጣጠን ኣይኮነን። ሃገርና ካብ ተበራሪይቲ ባዕዳውያን ገዛእትና ሓራ ብምውጻእ፣ ናይ ባዕላ ሃገራዊ ባንዲራ፣ ኣብ መሬታን ኣብ ኣህጉራውን ዓለማውን ቤት-ጽሕፈታት ክትንብልበል ጥራሕ ኣይነበረን፤ መበገሲ ዕላማ ዝተናውሐ ፖሎቲካውን ብረታውን ተጋድሎናን፣ ሕድሪቶም ንድሕሪት ግልጽ ምልጽ ከይበሉ በጃ ህዝቦም ዝሓለፉ ሰማእታትና፣ ሃገርና ኣብ ትሕቲ ቅዋማዊ ስርዓት፣ ብህዝባዊ ድምጺ ተመሪጹ ኣብ ትሕቲ ዝቐመ ዲሞክራሲያዊ መንግስቲ፣ ዘተኣማምን ሰላም፣ መሰረቲ እናደልደለ ዝኸይድ ዲሞክራሲ፣ ኣብ ምዕራይ ተጠቓምነት ዜጋታት ዝተመሰረተ ዘዩቋርጽ ቁጠባዊ ምዕባለ፣ ካብ ኣድልዎን ወገንነትን ዝጸረዩ ምሕደራ፣ ቅነዕ ስርዓተ ፍትሒወዘተ ኣብ ክለ ብዙሕነታዊ ክውንነትና ከይተሸራረፈ ክረጋገጽ ነበረ።

ብመንጽር'ዞም ክቡራት ህዝባዊ ዲሞክራሲያዊ ዕላማታት ገድልና እንክረኣ፣ ህልው ክውንነትና፣ ኣብ ትሕቲ ፋሽስታዊ ስርዓት ኢሳይያስ/ህግደፍ፣ ህዝብታትና ኣብ መዋእል መግዛእቲ ካብ ዘጋጠሞም ውርደትን ሞትን ኣዝዩ ከፊኡ ይርከብ። ኢሳይያስ ህግደፍ፣ ንሃገርና ኤርትራን ህዝብታታን፣ ከም ብሕታዊት ጥሪቶም፣ ስጋኦ መንጨቶም፣ ደማ ሰትዮም ኣዕጽምታ ቆርጢሞም ዘይረወዩ፣ ንብርሰት ኤርትራ ዝተግጥቁ፣ ኣብ'ዚ ምዕቡል ዘበን ብጭካነኦም ውሑዳት መወዳደርቲ ጥራሕ ዘለዎም ኮይኖም ንረኽቦም። ብጭርሖ ነጻነት ተጎልቢቡ ኣብ ሜዳ ዝገበለ፣ ጎብለል ኮይኑ ፖሎቲካዊ ስልጣን ዝበሓተ ፋሽስታዊ ጉጅለ ኢሳይያስ፣ ኣብ ልዕሊ ህዝብታት ኤርትራ ብሓፈሻ፣ ኣብ ቅድመ ግንባር ተሰለፎም ሂወቶምን ኣካላቶምን ዝበጀዉ ጀጋኑ ተጋደልትናን ኣባላት ሓፋሽ ውድባትናን ድማ ብፍላይ፣ ብዝፈጸሞ ጥልመት፣ ዓመት መጻ ነዛ ክብርቲ ዕለት ክንዝክር እንከሎና፣ ሓጎስናን መጻኢ ተስፋናን እናደብዘዘ ምምጽኡ 'ኣሉ' ዘይንብሎ መሪር ሓቂ እዩ።

ሎሚ መበል 24 ዓመት መዓልቲ ነጻነትና ክንኸብር እንከሎና፣ ካብ ዝሓለፉ ዓመታት መዓልቲ ነጻነትና፣ ኣብ ፍሉይን መሪርን ኩነታት ኮይና ንዝኸራ ኣሎና። ኣብ ዝሓለፉ ዓመታት፣ ኤርትራውያን ብሓፈሻ፣

መንገድና ድማ ብፍላይ፡ ፋሽስታዊ አገዛዝ 'ዒፍ' ኢሉዎም፡ ዓዲም እሾኽ ኮይናቶም ናብ እግሮም ዝመርሖም ፎቓዶ ስደት እናምርሖ፡ ኣብ ምድረብዓ ሰሃራን ሲናይን፡ ኣብ ቤት-ማሰርቲታት ግብጺ፣ ሊብያ፣ እስራኤል ሱዳንን ከቢድ ሕሰም እናሕለፉ ምጽጎሖም እንፈልጦ እዩ። በብእዋኑ ኣብ ማእከላይ ባሕሪ፡ ብዝኣረጋ ጀላቡ ክሰግሩ ብሰንኪ ዝተቐዝፉ ወገናትና፡ ንብዓት ህዝብታትና ከም ውሑጅ ክፈሰስ ጸኒሖ ኣሎ። እዚ መዕገቲ ዘይተረኸቦ ስደት፡ ብቐንዱ ተሓታቲኡ ጨካንን ገበነኛን ጉጅለ ኢሳይያስ/ህግደፍ እዩ፤

ካብቲ ዝሰገርናዮ ዓመት ጀሚሩ ድማ፡ ርእሰ ፋሽስት ኢሳይያስ፡ ነቲ ብሰፊሖ ዝደሰከረሉ ቅዋም 97፡ መዋድቕኡ ከይሓበረ፡ "መስርሕ ምንዳፍ ቅዋም ክጅመር እዩ" ብዝብል ዝመሰሶ ኣሸካላላ፡ "ቅዋም ሞይቱዩ" ዝብል መርድእ ብምድርጓሕ፡ ብሕብእቲ ኮምሽን፡ መስርሕ ምንዳፍ ቅዋም ከምዝተጀመረ፡ ንህዝብታትና ቦቲ ዝተለመደ ናይ ብደዐን ንዕቀትን ልሳኑ ኣፍሊጡ። "ካብ ዝቐደመ ዝደሓረ ገደደ" ከምዝበሃል፡ "ብኮምሽን ቅዋም" ተነዲፉ፡ ህዝቢ ምይይጥ ገይሩሉ ጸዲቐ ተባሂሉ ዝተቐልሓሉ ቅዋምኳ ዘይነፍዐስ፡ ብርእሰ ፋሽስት ኢሳይያስ እትፍለጥን እትምራሕን ምስጠራዊት ኮምሽን፡ ንመጻኢ ዕድልና ዝጠቅም፡ ሂወት ዘለዎ ቅዋም ክንርኢ ዘይሕለም እዩ። ብተወሳኺ ኣብ ሓድሽ ዓመት 2015 ዓ.ም. ንዊሕ ዓመታት ኣድብዩ ክከታተል ዝጸንሐ ርእሰ ፋሽስት ኢሳይያስን ጉጅልኡን፡ ካብ ዋና ከተማና ኣስመራ ጀሚርካ፡ ኣብ ዝተፈላለዩ ከተማታት ሃገርና፡ ዜጋታትና ሽቂሎም ጨቕቕ ኢሎም ብዘፍረዩዎ ገንዘብ ዝተሰርሖ ኣሸሓት ኣባይቲ፡ ብቡልዶዘራት ብጭካነ ክዓንዉ ብምግባር፡ ብርክት ዝበሉ ስድራታት፡ ኣብ ጥራሕ ጎልጎል ንጸሓይ ሃሩርን ኣሳሒታ ቁርን ክቃልዑ ብምግባር፡ ንመሪር ንስቓይ ፈሪዱዎም ኣሎ።

እነሆ ድማ፡ ኣብ ድሮ መበል 24 ዓመት በዓል ነጻነትና፡ ብሓደ ወገን፡ ሚያዝያ 18-2015፡ ሃይማኖት እስልምና ጉልባብ ገይሩ፡ ISIS(ዳዕሽ) ብዝብል ዝፍለጥ፡ ኣብ ሊብያ ዝንቀሳቐስ ግብረ-ሽበራዊ ጉጅለ፡ ብትሕዞ ካራን ጥይትን ብርክት ዝበሉ ኤርትራውያንን ኢትዮጵያውያንን ብዘስከሕክሕ ኣገባብ ዝቐዘፈሉን እዋን እዩ፤ ቦቲ ካልእ መዳይ ድማ፡ ሚያዝያ 19-2015፡ ካብ 800 ስደተኛታት ውሽጢ፡ ካብ'ዛ ብበዝሒ ህዝባ ዝነኣሰት ሃገርና፡ 350 ወገናትና ኣብ ማእከላይ ባሕሪ ብምጥሓሎም ተደማሚሩ፡ መዐቀኒ ኣብ ዘይርከቦ ሕሱምን መሪርን ሓዘን ጥሓልና እናሃሎና ኢና ነብዕላ ዘሎና። ውድብና ሰደግኤ፡ ነዚ ሃይማኖት እስልምና ተጎልቢቡ ኣብ ልዕሊ ኣመንቲ ክርስትና ዝኾነ ወገናትና፡ ብISIS /ዳዕሽ ዝተፈጸመ ግብረ ሽበራዊ መቐዘፍቲ ብትረት ይኹንን፤ ኣብ ባይታ ኤርትራ ነዚ ባህርያትዚ ዝጸውር፡ ንሃይማኖታዊ ብዙሕነትናን ክብርታትናን ዝዘርግን ሓድነትና ዝጸባእን ተርእዮ ከይምዕብል፡ ዓቕምታትና ኣወሃሂድና ክንምክቶ ይጽውዕ።

ናይ ሎሚ መበል 24 ዓመት መዓልቲ ነጻነትና፡ ንህዝብታት ኤርትራን ተቐለስቲ ደቁን ናይ ፍሰሃን ደስታን ዕለት ክትከውን ኣይበቐዎትን። እኳ ደኣስ፡ ነቶም ነዛ ክብርቲ ነጻነት ክብሉ፡ እዚ ሎሚ ብድሕሪኦም ንሓልፎ ዘሎና መሪር ሕሰም ከይረኣዩ ብጅግንነት ሂወቶም ዝበጀዉ ሰማእታትና ብልብና እናዘከርና፡ ካብዚ ብሰንኪ ርእሰ ፋሽስት ኢሳይያስን ጉጅልኡን ዝወርደና ዘሎ መወዳደርቲ ዘይተረኸቦ ኣደራዕን ሞትን ንሓንሳብን ንሓዋናን እንገላገሎ ኩነታት ንምፍጣር፡ ብኣንክር ክንሓሰብን፡ ኩላትና ደለይቲ ለውጢ፡ ኣብ ሕድሕድና ብዕምቐትን ብሓላፍነታዊ መንፈስን ክንላዘብ እንግደደሉ ወቕቲ ኮይና ኢና ነኹብራ ዘሎና።

ኩላትና ከምንፈልጦ፡ ክድዓትን ጥልመትን ኢሳይያስን ጉጅልኡን፡ ኣብ ህዝብታት ኤርትራ ግቡእ ተረድኦ ካብ ዝምዕብል፡ ኣይወሓደን። ህዝብታትና ንለውጢ ዘለዎም ባህጊ እናበረኹ፡ ትጽቢቶም ኣብ ሓይልታት ተቐውሞ እናዓበዩ ከምዝመጸ እንግንዘቦ እዩ። እንተኾነ ግን፡ ደምበ ተቐውሞ ብእኩብ ይኹን ብውልቀ ውድባት፡ ምስ ትጽቢት ህዝብታትና ዝመጣጠን ርኡይ ምዕባለ ከም ዘዩመዝገብና ናይ ኣደባባይ ምስጢር እዩ። ብርግጽ ኣብ ሞንጎ ሓይልታት ተቐውሞን ደለይቲ ለውጢ ወገናትን ተጀሚሩ ዝቐጽል ዘሎ ሓባራዊ ዘተን ልዝብን፡ ክብሪ ዝወሃቦን ክዕቀብን ክምዕብልን ዝግበኦ እዩ። እንተኾነ ግን፡ ብመንጽርቲ ኣብ ልዕሊ ህዝብታትና ብብእዋኑ እናዓረገ ዝኸይድ ዘሎ ናይ ብርሰትን ምብትታን ሓደጋ ዝዳረግ ኣይኮነን፤ ስለዝኾነውን ኣብ ኤርትራውያን ወገናትና፡ ብብእዋኑ መንፈስ ተስፋ ምቕራጽ እናማዕበለ ምምጽኡ ዝከሓድ ኣይኮነን።

ብኢጋጣሚዚ ክቡር ዕለት መበል 24 ዓመት መዓልቲ ነጻነትና፡ ህዝብታት ኤርትራ ኣብ ኣዝዩ ፈታንን ኣሰካፍን እዋን ኣብ ዝርከቡሉ ወቕቲ፡ ውድብና ሰደግኤ ኣደ ዝእምነሉ መሰረታዊ ኣቂ ከተንብሀ ይግደድ። ደምበ ተቓውሞ ብእኩብ፡ ህዝብን ሃገርን ኣብ ምድሓን፡ ብሓባር ዝካፈሎ ርኡይ ወድዓውን ባዕላውን ሕጽረታት ከምዘሎዎ ዘይንሰግሮ ኣቂ እዩ። እንተኾነ ግን፡ ሓባራዊ ቃልስና ብብእዋኑ ንድሕሪት ክነንቀልቁል፡ ወይ ኣብ ኣሸውዮ ክንነብር ዝገብረና ዘሎ ፖሎቲካዊ ቅልውላው፡ ኩሎም ፖሎቲካዊ ውድባት ብማዕረ ዝሕተቱሉ ከምዘይኮኑ፡ ጽኑዕ እምነት ሰደግኤ እዩ። ኣብ ደንበ ተቓውሞና፡ ገሊኡ ሸነኽ፡ ማእከሉ ጸቢብ ጉጅላውን ውድባውን ኢሳባት ገይሩ፡ ኣብ ሓባራዊ ገድላዊ ዕዮና ብተደጋጋሚ መሰናኸላትን ዕንቅፋታትን እናፈጠረ ዝመጸ ክኸውን እንከሎ፡ ገሊኡ ሸነኽ ግን፡ ማእከሉ ረብሓ ህዝብን ሃገርን ብምግባር፡ ብቐዳምነት ህዝብን ሃገርን ካብ ኣደጋ ብርሰትን ምብትታንን ምድሓን ዝብል መርህ ኣስጢሙ ሓዙ፡ ክቃለስ ዝጽዕር ዘሎ እዩ፤ ስለዚ ህዝብታት ኤርትራ፡ ኣብዚ እዋንዚ ካብ ኣንጻላልዮም ዘሎ ኣስጋኢ ክውንነት ዝድሕኑ፡ ነቲ ዝሓሸ ናይ ለውጢ ሸነኽ ቀሪቦም ብምድጋፍ፡ ነቲ ዝዕንቅፍ ዘሎ ድማ ብምልላይ፡ ዝቃለሱሉ ግንዛብ ከማዕብሉ ይህልዎም ኢሉ ይኣምን።

ንኹሎም ፖሎቲካዊ ኣይልታት ብማዕረ ብምውቃስ፡ ናይ ማዕዶ ተመልካቲ ምዃን፡ ሸሻይ ናይቲ ምእንቲ ጸቢብ ጉጅላዊ ስልጣኑ ህዝብን ሃገርን ለኪሙ ዝግርብ ዘሎ፡ ፋሽስታዊ ስርዓት ኢሳይያስ ህግደፍ ምዃን ጥራሕ እዩ። ህዝብታት ኤርትራ፡ ካብ ብጃምላ ምውቃስን ናይ ማዕዶ ተመልካቲ ኮይንካ ምንባርን ተገላጊሎም፡ ንቀይሕ ቀይሕ፡ ንጸሊም ድማ ጸሊም ምባል ክለምዱዎ፡ እዋናውን ቅኑዕን ናይ ቃልሲ ኣማራጺ እዩ ኢሉ ውድብና ሰደግኤ ብጽንዓት ይኣምን።

ፋሽስታዊ ስርዓት ኢሳይያስ/ህግደፍ፡ ንብዙሕነታዊ ክውንነት ህዝብታትናን ድኹም ጎድንታት ኣይልታት ተቓውሞናን እናመዘመዘ፡ ዕድመ ስልጣኑ ንምንዋሕ ከይሰልከዩ ክጽዕር ጸኒሑን ኣሎን። ህዝብታትና ኣብ ሕድሕዶም ከይተኣማመኑ ጥራሕ ዘይኮነስ፡ ኣብ ፖሎቲካዊ ኣይልታቶም ብጃምላ እምነት ክስእኑ ንምግባር፡ ከይተሓለለ ክቃለሱሉ ዝጸንሐ ኣደገኛ ፖሊሲኡ እዩ። ካብዚ መጻወድያዚ ንኣንሳእን ንኣዋሩን ፈንጢሰካ ምውጻእ፡ ከም ህዝብን ሃገርን ህልውናናን ቀጻልነትናን ንምውሓስ፡ መዳርግቲ ዘይብሉ ፍታሕ እዩ። ምእንቲዚ ድማ፡ መንፈስ ምጽውዋውርን ምክብባርን ክነማዕብል፡ ንድሕንነትናን ቀጻልነትናን፡ ዕቱብ ዘተታት ክነሰላስል፡ ተኣማሚና ዓቕምታትና ኣወሃሂድና ክንቃለስ እዋኑ፡ ጽባሕ-ድሕሪ ጽባሕ ዘይኮነ፡ ሎሚ እዩ።

ብኢጋጣሚ መበል 24 ዓመት ጽንብል ሃገራዊ ነጻነትና፡ ኩላትና ደለይቲ ለውጢ ህዝብታት ኤርትራን ፖሎቲካዊ ኣይልታትን፡ ዝተጠለሙ ዕላማታት ዝተናውሐ ተጋድሎናን ሕድሪ ጀጋኑ ሰማእታትናን ንምትግባር፡ ዓቕምታትና ኣወሃሂድና ክንቃለስ፡ ቃልና እነሓድሱሉ ዕለት ክኸውን ነዘኻኸር።

ውድብና ሰደግኤ፡ እቲ ኣብ ድሮ መበል 24 ዓመት ጽንብል ነጻነትና፡ ኣብ ማእከላይ ባሕርን ብጥሩፍ ጉጅለ ISIS(ዓዕሽ)ን ኣብ ልዕሊ ንጹሃት ወገናትና ወሪዱ ዘሎ ዘሰቕቕ መቐዘፍቲ ዝተሰመየ ዓሚቕ ሓዘን ይገልጽ፤ ህዝብን ሃገርን ኤርትራ ብቐዳምነት ካብ ኣንጻላልዮም ዘሎ ኣደጋ ብርሰትን ምብትታንን ንምድሓን፡ ምስ ኩሎም ፖሎቲካዊ ኣይልታትን ደለይቲ ለውጥን ተኸባቢሩ፡ ብቕኑዕ መትከላዊ መርህታት ዓቕምታቱ ኣወሃሂዱ፡ ክቃለስ ዘለዎ ድልውነት ደጊሙ የረጋግጽ።

24 ግንቦት መዓልቲ ነጻነትና ንዘላኣለም ተኸቢራ ትንበር!!
ጀጋኑ ሰማእታትና ዝገደፉልና ሕድሪ ኣይነዕብርን!!
ዓወት ንህዝባዊ ዲሞክራሲያዊ ቃልስና!!
ዝኸርን ክብርን ንጀጋኑ ሰማእታትና!!

ሰውራዊ ዲሞክራሲያዊ ግንባር ኤርትራ(ሰደግኤ)
24 ግንቦት 2015.